



**QORTI TAL-MAGISTRATI (MALTA)
BĦALA QORTI TA' ĠUDIKATURA KRIMINALI**

**MAGISTRAT DR. NOEL BARTOLO
B.A., M.A. (Fin. Serv.), LL.D.**

ILLUM 31 ta' Marzu 2025

**Il-Pulizija
(Spettur Christian Cauchi)**

vs

Gilbert Agius

Il-Qorti,

Rat l-imputazzjonijiet miġjuba kontra l-imputat: GILBERT AĠIUS ta' tmienja u erbgħin (48) sena bin Emanuel Aġius u Ludgarda Aġius nee' Demanuele mwieled nhar l-20 ta' Lulju 1976 ġewwa l-Pieta', residenti ġewwa fond numru 12, Block A', Flat 2, Triq il-Pellegrinaġġ, Bormla u detentur tal-karta tal-Identita' 0396576M

Akkuzat talli: *nhar it-30 ta' Marzu 2025 għall-ħabta tal-għaxra ta' filgħodu (10:00hrs) u/jew fil-ħinijiet ta' qabel dan ġewwa r-residenza fond numru 12, Block A, Triq il-Pellegrinaġġ, Bormla u/jew fi bnadi oħra ġewwa dawn il-gzejjer Maltin:*

- 1. Ikkaguna lill-ommu Riccarda Aġius Degabriele biża li ser tintuża vjolenza kontriha jew kontra l-propjeta' tagħha jew kontra l-persuna jew il-propjeta' ta' xi ħadd mill-axxendenti, dioxendenti, aħwa subien jew bniet,*

u dan meta d-delitt twettaq minn membru tal-familja li hi persuna li tgħix mal-vittma, , kif wkoll twettqet vjolenza qabel jew waqt it-twettiq tad-delitt u dan bi ksur tal-Artikolu 251B, 251H(a)(f) u 251HA tal-Kodiċi Kriminali tal-Kapitolu 9 tal-Liġijiet ta' Malta,

- 1. U aktar talli nhar il-Ħadd 30 ta' Marzu 2025 għall-ħabta tal-għaxra ta' filgħodu (10:00HRS) u/jew fil-ħinijiet ta' qabel dan ġewwa r-residenza fond numru 12, 'Block A, Triq il-Pellegrinaġġ, Bormla u/jew fi bnadi oħra ġewwa dawn il-gżejjer Maltin mingħajr il-ħsieb li joqtol jew li jqiegħed il-ħajja ta' ommu Riccarda Aġius f'periklu ċar, voluntarjament ikkaġuna ħsara fil-ġisem jew fis-saħħa, u ċioe' offiża ta' natura ħafifa fuq ommu Riccarda Aġius u dan meta d-delitt sar fuq il-persuna ta' il-konjugi attwali jew eks konjugi, sieħeb f'unjoni ċivili, jew koabitant, id-delitt sar fuq ommu Riccarda Aġius li hi axxendenti kif wkoll meta d-delitt sar fuq ommu Riccarda Aġius li tkun qiegħda tgħix fl-istess dar bħall-ħati jew li kienet tgħix mal-ħati qabel ma twettaq ir-reat u dan bi ksur tal-Artiklu 214, 215, ,221(3), 222(1)(a), 202(h)(i)(iii)(v) tal-Kodiċi Kriminali tal-Kapitolu 9 tal-Liġijiet ta' Malta.*
- 2. U aktar talli fl-istess data, ħin, lok u taħt l-istess ċirkustanzi hebb sabiex jinġurja, idejjaq jew jagħmel ħsara lil Riccarda Aġius u dan bi ksur tal-Artikolu 339(1)(d) tal-Kodiċi Kriminali tal-Kapitolu 9 tal-Liġijiet ta' Malta.*

Il-Qorti hija ġentilment mitluba li toħroġ ordni ta' protezzjoni, inkluż fil-mori tal-kawża kontra Gilbert Degabriele għal benefiċċju ta' Riccarda Aġius u l-familjari tagħha u dan ai termini tal-Artikolu 412Ċ tal-Kodiċi Kriminali, Kapitolu 9 tal-Liġijiet ta' Malta.

Il-Qorti hija wkoll ġentilment mitluba li f'kaz ta' htija, jiġu applikati l-provvedimenti tal-Artikoli 382A u 383 tal-Kodici kriminali, Kapitolu 9 tal-ligijiet ta' Malta.

Il-Qorti hija ġentilment mitluba illi flimkien ma' ordni ta' protezzjoni, jew separatament minnha, taħt l-artikolu 412Ċ u sakemm il-Qorti tkun sodisfatta li jkunu saru jew li jistgħu jsiru arranġamenti adatti għal trattament, il-Qorti hi ġentilment mitluba li toħroġ ordni ta' trattament li tkun teħtieġ li l-persuna akkużata taċċetta li jsiriha trattament bla ħsara għal daww il-kondizzjonijiet li l-Qorti jista' jidhrilha adatti li tniżżel fl-ordni u dan ai terminu tal-Artikolu 412D tal-Kodiċi Kriminali, Kapitolu 9 tal-Liġijiet ta' Malta.

Il-Qorti hija wkoll ġentilment mitluba sabiex f'każ ta' ħtija tikkundana lill-akkuzat għall-ħlas ta' spejjeż li jkollhom x'jaqsmu mal-ħatra tal-esperti jew periti fil-proċeduri hekk kif ikkontemplat fl-Artikoli 532A, 532B u/jew 533 tal-Kodici Kriminali, Kapitolu 9 tal-Liġijiet ta' Malta.

Rat id-dokumenti esebiti fosthom il-*current incident reports* (Dok CC 3 u CC4), il-kunsens tal-Avukat Ġenerali sabiex il-każ jigi trattat bi proċedura sommarja (Dok CC 2) u l-atti proċesswali kollha.

Semgħet, waqt is-seduta tallum, lill-imputat jammetti l-imputazzjonijiet kollha migjuba kontra tiegħu u semgħetu jikkonferma l-ammissjoni tiegħu anke wara li l-Qorti tagħtu żmien biex jikkunsidra l-pozizzjoni tiegħu u jerga jikkonsulta ruhu mal-avukat.

Semgħet is-sottomissjonijiet dwar il-piena idonea li għandha tiġi nflitta fil-konfront tal-imputat għar-reati addebitati lilu fejn il-Prosekuzzjoni u d-difiża ssuggerew lill-Qorti illi l-piena ma tkunx wahda ta' prigunerija effettiva iżda wahda fejn it-terminu ta' prigunerija jkun sospiż u dan stante il-fatt illi l-imputat ikkoopera mal-Pulizija, l-ammissjoni bikrija tiegħu u li dan kien l-ewwel każ fil-konfront ta' ommu.

IKKUNSIDRAT

Illi l-imputat ammetta l-imputazzjonijiet kollha migjuba kontra tiegħu u dawn għalhekk ġew sodisfaċentement ippruvati.

Illi sabiex tiġi kkalibrata l-piena li għandha tiġi nflitta fil-konfront tal-imputat, il-Qorti ħadet in konsiderazzjoni diversi fatturi, fosthom: in-natura tar-reati addebitati fil-konfront tiegħu, l-ammissjoni bikrija tiegħu, iċ-ċirkostanzi tal-każ kif jemerġu mill-atti u kif ukoll dak sottomess minn entrambi l-partijiet dwar il-piena waqt it-trattazzjoni tagħhom tallum.

DECIDE

Għal dawn il-motivi, il-Qorti, wara li rat Artikoli 251B, 251H(a)(f), 251HA, 214, 215, 221(3), 222(1)(a), 202(h)(i)(iii)(v), 339(i)(d), 412Ċ, 412D, 382A u 383 tal-Kodiċi Kriminali (Kapitolu 9 tal-Liġijiet ta' Malta) fuq ammissjoni, ssib lill-imputat **GILBERT AĠIUS** ħati tal-imputazzjonijiet migjuba fil-konfront tiegħu u tikkundannah **għal perijodu ta' sentejn (2) prigunerija li b'applikazzjoni ta' l-**

Artikolu 28A tal-Kapitolu 9 tal-Ligijiet ta' Malta qed jiġi sospiż għal perijodu ta' erba' snin (4) millum.

Il-Qorti spjegat lill-ħati **GILBERT AĠIUS** fi kliem ordinarju l-import ta' din is-sentenza.

Fir-rigward tat-talba tal-Prosekuzzjoni kif kontenuta fiċ-*charge sheet* fejn il-Qorti ġiet mitluba sabiex, f'każ ta' ħtija, tikkundanna lill-imputat għall-ħlas ta' spejjeż li jkollhom x'jaqsmu mal-ħatra ta' esperti jew periti fil-proċeduri hekk kif ikkontemplat fl-Artikolu 533 tal-Kapitolu 9 tal-Ligijiet ta' Malta, il-Qorti tiċhad tali talba stante li ma ngabet ebda prova in rigward.

Finalment, il-Qorti tordna li ai termini ta' l-Artikolu 392A tal-Kapitolu 9 tal-Ligijiet ta' Malta l-Avukat Ġenerali jingħata aċċess għall-atti kollha ta' dawn il-proċeduri u ta' din is-sentenza bil-mezz u fiż-żmien pprovdut mill-Liġi.

Noel Bartolo
MAGISTRAT

Marisa Bugeja
Deputat Registratur

31 ta' Marzu 2025